





Il-Bidu tal-Qima lejn il-Madonna tas-Sacro Cuor

kitba ta' Joe Chetcuti



Jekk ikollna nitkellmu minn storjografu Slimiż li tabilhaqq xandar u ppropaga permezz tal-kitba l-istorja tal-qima lejn il-Madonna tas-Sacro Cuor, irridu nsemmu lill-Patri Ġuzepp Vella OFM. Dan il-patri, li llum għandu ftit anqas minn sebghin sena, għamel snin twal residenti fil-kunvent tal-Patrijiet Minuri ta' Tas-Sliema fejn, barra li kien Sagristan Maġġur fil-knisja parrokkjali tas-Sacro Cuor għal xi għoxrin sena, ġieli anke kien superjur ta' l-istess kunvent. Bdejt dan l-artiklu qasir tiegħi b'din in-nota bijografika għax it-tagħrif li se nagħti hawn isfel huwa kollu kemm hu msejjes fuq ix-xogħlijiet storiċi li b'maestrija u b'mod xjentifiku Patri Ġuzepp ippublika fil-ktieb *Il-Madonna u tas-Sliema* (Editur: P. Raniero Zammit OFM Kap. - 1988) u f'diversi hargiet ta' Lehen il-Banda Cittadina Sliema.

Id-devozzjoni lejn il-Madonna tas-Sacro Cuor hi mxerrda f'bosta pajjiżi mhux biss fl-Ewropa imma anke fl-Amerika Latina, fil-Ġappun, u anke fl-Awstralja. Id-devozzjoni lejn is-Sinjura Tagħna tal-Qalb ta' Ġesù bdiet fis-seklu dsatax gēwwa l-belt ta' Issouden fi Franza. Kien is-sacerdot zagħżuġh P. Julius Chevalier li, imhegġeġ kif kien kemm lejn il-Qalb ta' Ġesù kif ukoll lejn il-Verġni Mbierka, għaqqad iż-żewġ devozzjonijiet flimkien billi holoq titlu ġdid lill-Madonna. Dan it-titlu kien *Is-Sinjura Tagħna tal-Qalb ta' Ġesù*. Milli jidher il-Madonna riditha din id-devozzjoni, għax P. Chevalier sab benefattur li beda jgħinu finanzjarjament biex ikun jista' jmessi u jxerred din id-devozzjoni l-ġdida. Mhux biss, imma ma' P. Julius ingħaqdu sacerdoti oħrajn u bejniethom iffurmaw Għaqda li bdiet tissejjaħ *Is-Socjetà tal-Missjunarji tal-Qalb ta' Ġesù*. Fl-1859, din l-Għaqda tat il-bidu biex tinbena knisja li l-altar prinċipali jkun iddedikat lis-*Sinjura Tagħna tal-Qalb ta' Ġesù*. Il-knisja nbriet u tlestiet minn kollox u f'din l-ewwel bażilika ta' Issauden tinsab l-ewwel statwa inkurunata tal-Madonna tas-Sacro Cuor.



Dun Pawl Vella – Il-bniedem li beda d-devozzjoni f'Tas-Sliema

Fis-sena 1862, P. Julius Chevalier ippublika l-ewwel ktieb dwar din id-devozzjoni l-ġdida, ktieb li għen hafna biex il-qima lejn il-Madonna tas-Sacro Cuor tinxtered bhal leħha ta' berqa mhux biss ma' Franza kollha imma wkoll ma' hafna pajjiżi ta' l-Ewropa. Fl-Italja d-devozzjoni bdiet f'Como fis-sena 1874. Is-Santwarju ta' Como li hu ddedikat lill-Madonna tas-Sacro Cuor, gie ddikjarat Monument Nazzjonali fl-1912. Santwarji oħra gēwwa l-Italja, kollha kemm huma ddedikati lis-*Sinjura Tagħna tal-Qalb ta' Ġesù* insibuhom f'Ruma, Firenze, Osimo, Conato, u anke fi Sqallija go Barrafranca.

Santwarji oħra nbnew fl-Olanda, fl-Awstrija u fi Spanja. Saħansitra fl-Indja bdiet tinxtered id-devozzjoni lejn il-Madonna tas-Sacro Cuor. Il-pittur magħruf Ranganetha Puran pinga lill-Madonna tas-Sacro Cuor fuq stil Indjan, liema kwadru għen biex tinxtered id-devozzjoni. Is-santwarju tal-Madonna tas-Sacro Cuor fl-Awstralja jinsab fil-belt ta' Kensington fl-istat ta' N.S.W.

Naturalment, devozzjoni ġdida tikber u tiffjorixxi daqskemm jinqalghu grazzji permezz tad-devozzjoni. Ma kienx jgħaddi jum wieħed biss li P. Chevalier ma kienx jircievi għadd imdaqqas ta' ittri li jikkonfermaw grazzji maqlugħa bl-interċessjoni tal-Madonna tal-Qalb ta' Ġesù. Dan l-għadd kbir ta' grazzji maqlugħa kien sinjal ċar kemm il-Madonna riedet li l-poplu jqimha taħt dan it-titlu. U biex dawn id-devoti ma jhossux lillhom

infushom bħala persuni izolati, kulhadd għar-rasu, inhasset il-htieġa li dawn id-devoti jkunu mxierka f'Konfraternità. Għaldaqstant, fis-sena 1864, giet imwaqqfa l-Konfraternità tas-*Sinjura Tagħna tal-Qalb ta' Ġesù*. Din il-konfraternità malajr naxterdet f'hafna pajjiżi wkoll.

Il-gżira tagħna ta' Malta, li minn meta l-apostlu Pawlu żerġha fiha l-Fidi Nisranija dejjem tat qima kbira lil Ommna Marija, ma setax jonqos li taċċetta din id-devozzjoni marjana ġdida. Fl-1874, il-konfraternità giet imwaqqfa kanonikament fil-parroċċa tal-Furjana, u sena wara, fl-1875, il-Konfraternità giet stabbilita wkoll f'Haż-Żabbar. Il-Madonna riedet li ċ-ċentru tad-devozzjoni lejha taħt it-titlu tas-*Sinjura Tagħna tal-Qalb ta' Ġesù* ikun f'Tas-Sliema. Hekk fis-sena 1877, mhux biss twaqqfet il-Konfraternità, imma bdiet tinbena l-ewwel knisja f'Malta ddedikata lill-Madonna taħt dan it-titlu tassew għażiż.